

شیخ الاسلام سید تقی علی نقی صاحب مدظلہ العالی
مفتی محمد اختر رضا خان قادیانی رضوی

حَضْرَتِ تاجِ الشَّيْبَعِيَّ کے تبلیغی اسفار

تصنیف:

محمد مسلم رضا قادیانی اشفاق

جانشین مفتی اعظم، قاضی القضاۃ فی الہند حضرت علامہ الشاہ
مفتی محمد اختر رضا قادری ازہری علیہ الرحمہ

حضور تاج الشریعہ کے تبلیغی اسفار

تصنیف:

محمد اسلم رضا قادری اشفاقی

جملہ حقوق بحق ناشر محفوظ

نام کتاب: حضور تاج الشریعہ کے تبلیغی اسفار
مصنف: محمد اسلم رضا قادری اشفاقی



دعائے کلمات

پیکر صبر و استقامت، ناشر مسلک اعلیٰ حضرت، خلیفہ مشائخ اہل سنت، سیدنا والد
 ماجد حضرت علامہ مفتی ولی محمد صاحب قبلہ رضوی
 سربراہ اعلیٰ سنی تبلیغی جماعت باسنی ناگور شریف

الحمد للہ! میرے فرزند عزیز مولانا محمد اسلم رضا قادری اشفاق سلمہ الباری
 دارالعلوم اسحاقیہ جودھ پور کے فاضل ہیں، اور اللہ رب العزت نے ان کو کئی ایک
 خوبیوں سے مالا مال کیا ہے۔

زمانہ طالب علمی سے مضامین و مقالات خوب لکھتے ہیں، ایک درجن سے
 زائد کتب و رسائل طبع ہو کر اہل علم سے داد و تحسین وصول کر چکے ہیں، برابر لکھتے
 رہتے ہیں، مولیٰ تعالیٰ مزید خلوص سے کام کرنے کا حوصلہ عطا فرمائے اور اوقات
 میں برکت دے اور صحت و عافیت سے رکھے، آمین۔

عزیز نے وارث علوم اعلیٰ حضرت، سیدی حضور تاج الشریعہ، قاضی القضاۃ
 فی الہند الشاہ مفتی محمد اختر رضا قادری ازہری علیہ الرحمہ کے راجستھان کے تبلیغی
 اسفار کو احباب سے رابطہ کر کے جمع کئے ہیں، کہ حضور تاج الشریعہ علیہ الرحمہ اہل
 راجستھان پر کرم فرماتے ہوئے یہاں کتنی بار تشریف لائے اور ہمیں اپنی زیارت
 و ملاقات سے نوازا، ماشاء اللہ راجستھان میں آپ کی خوب آمد ہوئی، میں بھی
 حضرت کے ساتھ سفر کرنے والوں میں اور آپ کے سفر ناموں کو لکھنے والوں میں
 سے ایک ہوں، حضرت کو کئی بار بریلی شریف جا کر دعوت دینے کا مجھے شرف ملا

ہے، میرے عزیز نے اس بارے میں کافی محنت کی ہے۔

”حضور تاج الشریعہ کے تبلیغی اسفار“ رسالہ کو ایک نظر میں نے بھی دیکھا ہے۔ اس میں کافی شہروں کے تبلیغی اسفار کا ذکر آ گیا ہے، اس طرح یہ ایک یادگاری کارنامہ ہے، جس سے حضور تاج الشریعہ کی یادیں تازہ ہو گئی ہیں۔

نام نیک رفتگاں ضائع مکن

تا بماند نام نیکت برقرار

صالحین کے صدقے میں ان کے عقیدت مندوں کا نام بھی یاد رہتا ہے۔ قلم کی خدمات پائیدار ہوتی ہیں، یہ رب العالمین کا فضل ہے جسے نوازے، مولیٰ تعالیٰ مشائخ کرام کی عقیدت و محبت عطا فرمائے آمین۔

سایہ جملہ مشائخ یا خدا ہم کر رہے

رحم فرما آل رحماں مصطفیٰ کے واسطے

آمین بجاہ سید المرسلین صلی اللہ تعالیٰ علیہ وسلم

دعا گو: ولی محمد رضوی

خادم سنی تبلیغی جماعت باسنی ناگور شریف

۲۵ شوال المکرم ۱۴۴۷ھ

تقریظ

ناشر مسلک اعلیٰ حضرت، حضرت مولانا محمد حنیف خان صاحب قبلہ رضوی

سربراہ اعلیٰ سنی تبلیغی جماعت شیرانی آباد ضلع دیوانہ *

بسم اللہ الرحمن الرحیم

آج یکم ذوالقعدہ 1447ھ مطابق 19 اپریل 2026 کو حضور صدر الشریعہ علیہ الرحمہ کے عرس سراپا قدس میں حاضری کے لیے گھر سے روانہ ہوا تھا کہ شہزادہ مفتی اعظم با سنی عزیز مولانا محمد اسلم رضا قادری اشفاقی کافون آیا کہ میں نے حضور تاج الشریعہ کے تبلیغی اسفار کو قلم بند کیا ہے، آپ ایک نظر ملاحظہ فرمائیں۔ ماشاء اللہ! یہ مژدہ جانفزاسن کردلی مسرت ہوئی، حضور تاج الشریعہ کے تبلیغی اسفار سے دین و سنیت و مسلک اعلیٰ حضرت کا زبردست فروغ ہوا ہے، راجستھان کے اسفار میں حضور والا کے ساتھ ناشر مسلک اعلیٰ حضرت، حضرت مولانا قاضی محمد قاسم صاحب رضوی میٹرہ سیٹی، محافظ مسلک اعلیٰ حضرت، حضرت مفتی ولی محمد صاحب قبلہ رضوی جہاں بھی رہتے وہاں یہ خاکسار بھی ہوتا تھا۔ چورو، بیکانیر، کھاجوالا، ناگور شریف، با سنی، شیرانی آباد، میٹرہ سیٹی، سجان گڑھ، لاڈنوں وغیرہ میں حضرت کی ہم رکابی کا شرف حاصل رہا۔ بلاشبہ آپ کے تبلیغی اسفار نے دین و سنیت کے عروج و ارتقا میں ایک کلیدی کردار ادا کیا ہے۔ مولانا محمد اسلم رضا ہماری جماعت کے منجھے منجھائے اور شستہ قلم کار ہیں۔ ازیں قبل بھی آپ کی مطبوعات منظر عام پر آکر داد و تحسین وصول کر چکی ہیں۔ میں اس سفر نامے کی تحقیق و تصنیف پر موصوف کو ہدیہ تبریک پیش کرتا ہوں۔ اللہ تعالیٰ قبولیت عامہ عطا فرمائے آمین۔

محمد حنیف خان رضوی

سنی تبلیغی جماعت شیرانی آباد

تاثرات

فاضل گرامی حضرت مولانا مفتی محمد ذوالفقار خان نعیمی لکرا لوی

خلیفہ تاج الشریعہ، مفتی اعظم اُتراکھنڈ

خادم نوری دارالافتاء مدینہ مسجد محلہ علی خاں کاشی پور اترکھنڈ

الحمد لله رب العلمين والصلاة والسلام على سيد الانبياء
والمرسلين وخاتم النبیین۔ وعلى آله واصحابه اجمعين!

فقیہ اسلام، امام اہل سنت، اعلیٰ حضرت، امام احمد رضا خان محدث بریلوی رحمہ اللہ القوی، کی فکر و نظر کے سچے وارث و پاسبان، خانوادہ رضویہ کے چشم و چراغ، داعی اسلام، ناشر مذہب حنفی، مرشد برحق، حضور تاج الشریعہ علامہ مفتی محمد اختر رضا خان نور اللہ تعالیٰ مرقدہ، کی ذات گرامی و قار کسی تعارف کی محتاج نہیں ہے۔ آپ نے اپنی پوری زندگی مذہب و مسلک کی تعلیمات، اسلاف کرام کے افکار و نظریات کی نشر و اشاعت اور خدمت خلق میں گزاری۔

مذہب اسلام کی تبلیغ اور تعلیمات اسلام کی تشہیر و نشر و اشاعت کے لیے آپ نے ملک و بیرون ملک بے شمار تبلیغی دورے فرمائے۔ کیا ہی اچھا ہوتا کہ آپ کے ان تمام تبلیغی اسفار اور دوروں کی روداد جمع ہو جاتی اور اہل ذوق فیض یاب ہو پاتے۔

مبارک باد کے مستحق ہیں شہزادہ مفتی اعظم بآسنی، پیکر علم و عمل، فاضل اجل، حضرت مولانا مفتی محمد اسلم رضا زید اقبالہ، جنہوں نے اس سلسلے کا آغاز کیا ہے یعنی

محترم موصوف نے ملک ہندوستان کے مشہور صوبہ راجستھان کے مختلف شہروں میں حضور تاج الشریعہ قدس سرہ کے تبلیغی دوروں کی تفصیلی روداد کتابی شکل میں ”بنام حضور تاج الشریعہ اور راجستھان کے چند تبلیغی اسفار“ ترتیب دی ہے۔

فقیر نے کتاب کو پڑھا تو خوب محظوظ و مستفیض ہوا۔ اور امید ہے کہ دیگر قارئین کرام بھی کتاب پڑھتے ہوئے خوب محظوظ و فیض یاب ہوں گے۔ یہی نہیں بلکہ کتاب پڑھتے ہوئے انہیں ایسا محسوس ہوگا کہ جیسے تاج الشریعہ علیہ الرحمہ کے ان دوروں میں انہیں بھی ہم رکابی کا شرف حاصل تھا۔

مرتب موصوف نہایت ہی خوش مزاج و خوش فکر عالم دین ہیں۔ لکھنے پڑھنے کا خوب ذوق و شوق ہے۔ زیر نظر کتاب کے علاوہ بھی موصوف کی کئی اہم علمی و تحقیقی کتابیں منظر عام پر آچکی ہیں اور عوام و خواص سے داد و تحسین وصول کر چکی ہیں۔

دعا ہے کہ اللہ تعالیٰ اپنے حبیب مکرم صلی اللہ تعالیٰ علیہ وسلم کے صدقہ و طفیل محترم موصوف کی اس مبارک کاوش کو قبول فرمائے اور مقبول عام و خاص فرمائے۔ اور انہیں دینی و دنیوی ترقیوں اور کامیابیوں سے ہم کنار فرمائے۔ علم و عمل، حلم و عمر میں برکتیں عطا فرمائے اور اقبال بلند فرمائے۔ آمین بجاہ النبی الامین الکریم علیہ الصلوٰت و التسلیم۔

احقر العباد:- محمد ذوالفقار خان نعیمی ککرا لوی غفرلہ لوالدیہ

خادم نوری دارالافتاء مدینہ مسجد محلہ علی خاں کاشی پور اتر اٹھنڈ

مورخہ ۲۶/شوال المکرم ۱۴۲۷ھ۔ بروز چہار شنبہ

محفل انجم میں اختر دوسرا ملتا نہیں

(از: مولانا محمد اسلم رضا قادری اشفاقی)

بسم الله الرحمن الرحيم

الحمد لله رب العالمين والصلوة والسلام على سيد المرسلين صلى الله تعالى عليه وسلم۔

حضور تاج الشریعہ علیہ الرحمہ کے علمی و فقہی و تبلیغی اسفار کی تاریخ وسیع ہے، آپ تنہا سفر نہیں کرتے بلکہ ایک کارواں پاہر رکاب نظر آتا، جس طرف تشریف لے جاتے، تائید غیبی، نصرت ربی کے نظارے نظر آتے، دیوانوں کا سیلاب اُمنڈ پڑتا، ہر طرف شہرہ ہو جاتا، اہل علم، ارباب دانش توجہ لگا لیتے، میں نے آج تک کوئی ایسی شخصیت نہیں دیکھی جس کے القابات و خطابات بھی حالات و کوائف کے اعتبار سے حقائق پر مبنی ہوتے نظر آئے، پہلے آپ ”ازہری میاں“، پھر ”جانشین مفتی اعظم“، بعدہ ”قاضی القضاۃ فی الہند“ اور سب سے شہرت یافتہ اور تاریخی جو لقب ہوا وہ ”حضور تاج الشریعہ“ ہے۔

آپ نے ملک و بیرون ملک متعدد سفر فرمائے، ان کی ایک لمبی داستان ہے، راقم سطور نے صرف صوبہ راجستھان کے تبلیغی دوروں کو جمع کرنے کی سعیِ تبلیغ کی ہے، جس میں آپ پڑھیں گے کہ 25 مقامات پر آپ 71 بار تشریف لائے، یہ ایک میرا اندازہ ہے مزید بھی ہو سکتے ہیں، جو جتنی کوشش کرے گا اتنے ہی گوہر مراد حاصل کرے گا اور اس کی معلومات میں اضافہ ہوتا چلا جائے گا۔ میں نے اجمیر شریف کے دوروں کو شمار نہیں کیا ہے، کیوں کہ وہ تو بے شمار ہیں۔

حالانکہ یہ ساری تفصیلات میں نے ماہر رضویات حضرت مولانا مفتی محمد حنیف صاحب رضوی بریلوی، بانی امام احمد رضا اکیڈمی بریلی شریف کے حکم پر ”جہان تاج الشریعہ“ کے لیے جمع کی تھیں، لیکن اس میں شائع نہ ہو کر ”نقوش تاج الشریعہ“ میں شامل ہو کر آپ کے عرس چہلم ہی پر اشاعت پذیر ہو چکی ہیں، لیکن چند ایام قبل میں نے ارادہ کیا کہ یہ دونوں کتابیں ضخیم ہیں، جن تک ہر ایک کی رسائی مشکل ہے، لہذا اسی میں حذف و اضافہ کر کے ”آٹھویں عرس تاج الشریعہ“ پر طبع کر کے آپ کی بارگاہ میں خراج عقیدت پیش کر دیا جائے۔ بس وہی تھوڑی خدمت لے کر حاضر ہوا ہوں، امید کہ پڑھ کر دعاؤں سے ضرور نوازیں گے۔

میرے والد صاحب قبلہ مفتی اعظم بانی حضرت مفتی ولی محمد صاحب رضوی اور مفتی اعظم اتر اکھنڈ گرامی و قار حضرت مولانا مفتی ذوالفقار علی نعیمی صاحب کے دعائیہ اور تاثراتی کلمات بھی زینت کتاب ہیں، ان شاء اللہ! یہ کتاب آپ کو ضرور پسند آئے گی، دوسرے صوبے والوں کے لیے بھی رہنما ثابت ہوگی۔

اللہ تعالیٰ مجھے اور میری اولاد و اقارب کو فیضان اعلیٰ حضرت و فیضان تاج الشریعہ علیہ الرحمہ سے مالا مال فرمائے، آخر دم تک دین و سنیت و مسلک اعلیٰ حضرت کی تحریری و تقریری خدمات انجام دینے کی توفیق و ہمت مرحمت فرمائے، یہ کتاب میں میری والدہ ماجدہ مرحومہ تجن بانو کے نام کرتا ہوں، اللہ تعالیٰ ان کی مغفرت فرما کر درجات بلند فرمائے آمین بجاہ سید المرسلین صلی اللہ تعالیٰ علیہ و آلہ و اصحابہ و بارک وسلم۔

محمد اسلم رضا قادری اشفاقی

صدر المدرسین مدرسہ اسلامیہ رحمانیہ، صدر بازار، بانی، ناگور شریف

۲۶ شوال المکرم ۱۴۴۷ھ مطابق ۱۵ اپریل ۲۰۲۶ء

حضور تاج الشریعہ کے تبلیغی اسفار

وارثِ علوم اعلیٰ حضرت، قاضی القضاۃ فی الہند، حضور تاج الشریعہ، حضرت علامہ الشاہ مفتی محمد اختر رضا قادری برکاتی ازہری علیہ الرحمہ [وصال: ۵/ ذی قعدہ ۱۴۳۹ھ مطابق ۲۰ جولائی ۲۰۱۸ بروز جمعہ] خانوادہ رضویہ کے ایک عظیم چشم و چراغ تھے، جن کے وصال پر ملال سے پورا جہانِ سنیت سوگوار نظر آ رہا ہے۔ ہر چہرہ کبیدہ خاطر، ہر شخص گہرے فکر و رنج میں مبتلا دکھائی دے رہا ہے۔ آپ نے اپنی حیاتِ مستعار کا طویل زمانہ دعوت و تبلیغ میں صرف فرما کر دین و سنیت اور مسلک اعلیٰ حضرت کی ترویج و اشاعت فرماتے ہوئے عوامِ اہل سنت کے ایمان و عقیدے کی حفاظت فرمائی۔ اور انہیں بدعقیدگی کے فریب اور دھوکے سے بچایا۔ یہ بات بالکل حق ہے کہ جو شخص بھی آپ کے سلسلہٴ بیعت سے منسلک ہو جاتا، اُس کا ایمان و عقیدہ اور عشقِ رسول مضبوط و مستحکم ہو جاتا تھا۔ جہاں بھی تشریف لے جاتے، اہل عقیدت، مریدین و معتقدین گھنٹوں گھنٹوں پاؤں پر کھڑے رہتے تھے۔ ایسی خداداد مقبولیت کہ اہل علم و سیاست بھی ان کی ایک جھلک دیکھنے کے لیے بیتاب رہتے تھے۔ جس جگہ تشریف آوری ہوتی دیوانوں کا ایک جم غفیر آپ کے دیدار کا مشتاق نظر آتا تھا، اور خلقِ خدا کا انبوہ کثیر جمع ہو جایا کرتا تھا۔

آپ نے عالمِ اسلام کے کثیر در کثیر تبلیغی سفر فرمائے۔ عرب، مصر، شام، لبنان، سری لنکا، دُبئی، شارجہ، کینیڈا، پاکستان، امریکہ، افریقہ، یورپ وغیرہ کے سیکڑوں اسفار کیے۔ پوری دنیا میں آپ کے اہل عقیدت و محبت، اربابِ بیعت و ارادت پائے جاتے ہیں۔

مقبولیت عامہ:

علم و تقویٰ، زہد و ورع، اخلاق و کردار کی پاکیزگی نے آپ کو بے پناہ مقبولیت عطا فرمائی تھی، کہ جو کوئی آپ کی ایک بار زیارت کر لیتا وہ ہمیشہ کے لیے آپ کا دیوانہ ہو جاتا۔ علمی فضل و کمال تو مسلم ہے، آپ کا حسن و جمال، خوش اخلاقی بھی کتنوں کو اپنا اسیر بنائے ہوئے تھا۔ خانوادہ رضا میں آپ کو جو مقبولیت حاصل ہوئی وہ اپنی مثال آپ ہے۔

جہاں آپ نے اپنی علمی و روحانی برکتوں سے ہندستان کے دیگر صوبوں کو فیض یاب فرمایا، وہیں اہل راجستھان کو بھی آپ نے کئی بار اپنی زیارت و برکت و صحبت و ملاقات سے مالا مال فرمایا۔ ذیل کی سطور میں ایک مختصر خاکہ اور رپورٹ آپ کے تبلیغی اسفار کی پیش کرتا ہوں، جو صرف راجستھان سے متعلق ہے۔ یہاں میں نے انہیں تبلیغی اسفار کو شامل کیا ہے جن تک میری رسائی ہو سکی، ورنہ اُن کے علاوہ اور بھی کسی ضلع میں آپ کی آمد و رفت کا سلسلہ ممکن ہو، رہا ہوگا۔ لہذا اہل علم اس مضمون کو اسی حساب سے مطالعہ کریں کہ یہاں میں نے اپنی معلومات کی حد تک سفر نامہ پیش کرنے کی کوشش کی ہے۔ کوئی یہ نہ سمجھے کہ حضرت ہمارے یہاں بھی فلاں سن میں تشریف لائے تھے اور آپ نے ہمارے یہاں کا تبلیغی سفر نامہ کیوں تحریر نہیں کیا۔ میں اس بارے میں پیشگی معذرت خواہ ہوں، کیوں کہ بعض دفعہ ایسا ہوتا ہے کہ مضمون چھپنے کے بعد لوگ شکایت کرتے ہیں کہ آپ نے ہمارے یہاں کے بارے میں نہیں لکھا۔

دوسری بات یہ بھی ذکر کر دوں کہ جو جو واقعات و کرامات میں نے اپنے اس مضمون میں ذکر کی ہیں وہ بذریعہ فون معلوم ہوئی ہیں، یا راوی کی روایت کے

ساتھ اس کا نام بھی ذکر کر دیا ہے، تاکہ بات کو سمجھنے میں آسانی ہو۔ اور میں نے جہاں جہاں علما و ائمہ اور دیگر دانشور حضرات سے رابطہ کر کے یہ مضمون قلم بند کیا ہے، ان کے کال ریکارڈ میرے پاس بطور ثبوت موجود ہیں۔ المختصر! ایمان داری اور دیانت داری کے ساتھ اس مضمون کو لکھا گیا ہے، کوئی شخص ہرگز یہ نہ سمجھے کہ صرف محبت ہی میں سب کچھ لکھ دیا گیا ہے۔

اسفارِ تاج الشریعہ کی اہمیت:

حضور تاج الشریعہ علیہ الرحمہ کے اسفار بھی بڑے اہم ہوتے تھے، اسفار میں ارشاد و ہدایت کے ساتھ اکثر تصنیفی و تحقیقی کام فرمایا کرتے تھے۔ جب جہاں وقت ملتا اُسی حساب سے تصنیف و تالیف کا کام ہوتا رہتا تھا۔ اس لیے بعض اسفار کی رپورٹ میں کسی تصنیف و تالیف کا بھی ذکر آئے گا۔ کیوں کہ اہل علم اس بات سے بخوبی واقف ہیں کہ حضور تاج الشریعہ علیہ الرحمہ کو اکثر سفر کا سابقہ پڑتا رہتا تھا، اور دورِ اخیر میں تو تصنیف و تالیف و تراجم کتب کا سارا کام سفر ہی میں ہوا کرتا تھا۔ نازش ملت حضرت مولانا مفتی شعیب رضا نعیمی صاحب، اور محب مکرم حضرت مولانا عاشق حسین صاحب رضوی کشمیری کے آنے کے بعد اس کام میں بڑی تیزی آئی تھی، کئی دفعہ دیکھا گیا کہ موصوف حضرت کو عربی عبارت سناتے تھے اور حضور تاج الشریعہ فی البدیہی اس کا ترجمہ فرما دیا کرتے تھے۔ اور کبھی کبھی اردو عبارت حضرت کو سنائی جاتی، فوراً حضور تاج الشریعہ اس کی تعریف فرما دیتے تھے۔ یہ خداداد صلاحیت تھی، جس کا نظارہ سفر و حضر کے اندر پل پل میں ہوتا تھا۔ دیکھنے والے، سننے والے سنتے ہی رہ جاتے، اور یہ کہنے پر مجبور ہو جاتے کہ اس طرح اردو کی عربی، عربی کی اردو فرمانا ہر ایک کے بس کی بات نہیں ہے۔ کیوں کہ کسی بھی کتاب کا ترجمہ کرنا بڑا مشکل اور اداق مسئلہ ہوتا ہے، یہ تو وہی جانتا ہے جس

کا کبھی سابقہ پڑا ہو، ایک کتاب کا ترجمہ کرنے کے لیے کئی کتابوں سے مدد لینی پڑتی ہے، اور لغات و ڈکشنری کو سامنے رکھنا پڑتا ہے تاکہ کسی مشکل لفظ کا ترجمہ موقع محل اور محاورات کے حساب سے کیا ہوتا ہے، اس کا صحیح حال معلوم ہو جائے۔

راجستھان میں آمد:

حضور تاج الشریعہ علیہ الرحمہ درج ذیل راجستھان کے مختلف اضلاع میں کئی بار تشریف لائے۔ اجمیر شریف، جے پور، اودے پور، فتح پور، چتوڑ گڑھ، بوندی، کوٹہ، بھیلواڑہ، بانسواڑہ، بیکانیر، چورو، ناگور شریف، جودھ پور، پالی، مکرانہ، باسنی، گمہاری، گھڑسانہ، کھاجوالا، میڑتہ سٹی، باسنی، شیرانی آباد، سجان گڑھ، لاڈنوں، ہر سور، گووند گڑھ وغیرہم۔ تمام اضلاع کی تفصیلات میں نہ جا کر صرف چند مقامات کی مختصر رپورٹ پیش کرنے کی کوشش کروں گا، کیوں کہ ہر جگہ لوگوں کو یاد نہیں رہتا کہ حضرت ہمارے یہاں کس سن میں تشریف لائے تھے۔ راجستھان کے اکثر مقامات میں میرے والد ماجد مفتی اعظم باسنی، خلیفہ حضور تاج الشریعہ حضرت علامہ مولانا مفتی ولی محمد صاحب قبلہ رضوی مدظلہ العالی، سربراہ اعلیٰ سنی تبلیغی جماعت باسنی ناگور شریف اور ناشر مسلک اعلیٰ حضرت، حضرت مولانا قاضی محمد قاسم صاحب عثمانی رضوی نوری علیہ الرحمہ، حضور تاج الشریعہ علیہ الرحمہ کے ساتھ رہتے تھے یا پھر سفر کے بارے میں پوری معلومات رکھتے تھے، اور حضرت کے پروگرام کی مکمل تفصیل آپ حضرات ہی کو اچھی طرح معلوم ہوتی تھی کہ حضرت کہاں سے کہاں تک جائیں گے اور کتنے ایام قیام رہے گا۔

اجمیر شریف آمد:

حضور تاج الشریعہ نے دربار خواجہ غریب نواز میں متعدد بار حاضری دی۔

عرس کے موقع پر بھی بارہا حاضری ہوئی، جس وقت آپ حاضری کے لیے جاتے، دیوانوں کا ایک سیلاب ساتھ میں ہوتا تھا۔ دربارِ غریب نواز میں آپ کی حاضری بھی تاریخ ساز ہوا کرتی تھی۔ چادر کا جلوس لے کر جاتے تھے۔ بڑے ہی ادب و احترام کے ساتھ، نعت و منقبتِ غریب نواز کے اشعار گنگناتے ہوئے یہ قافلہ آستانہ غریب نواز پر حاضر ہوتا تھا۔ خانوادہ رضویہ کو حضور سلطان الہند خواجہ غریب نواز چشتی رضی اللہ تعالیٰ عنہ سے بڑی گہری عقیدت و محبت رہی ہے، حضور اعلیٰ حضرت، علامہ حسن رضا، حضور حجۃ الاسلام، حضور مفتی اعظم ہند، حضور مفسر اعظم ہند، حضور ریحان ملت وغیرہم اور پھر حضور تاج الشریعہ علیہ الرحمہ نے متعدد بار آستانہ غریب نواز رضی اللہ تعالیٰ عنہ پروالہانہ حاضری دی، تاریخ میں یہ سب باتیں محفوظ ہیں۔ شہزادہ غریب نواز حضرت سید فرقان احمد صاحب چشتی ”رضوی منزل“ کے خانوادہ سے اعلیٰ حضرت امام احمد رضا کے خانوادہ کے گہرے مراسم و تعلقات رہے ہیں۔ شہزادہ غریب نواز حضرت مولانا سید سلطان الحسن صاحب چشتی (گدی نشین درگاہ شریف) نے راقم کو بتایا کہ حضور تاج الشریعہ اس فقیر چشتی کی یادداشت کے مطابق کئی مرتبہ عرس کی تقریبات میں تشریف لائے، آپ کے ساتھ دیوانوں کا ایک سیلاب ہوا کرتا تھا۔

کوٹہ، راجستھان میں آمد:

کوٹہ راجستھان میں حضور تاج الشریعہ ۴ مرتبہ تشریف لائے۔ پہلی مرتبہ ۱۹۷۸ء کے اندر دارالعلوم رضویہ کھیتون کے سالانہ اجلاس میں آپ کی آمد ہوئی۔ اس دارالعلوم کی بنیاد حضور مفتی اعظم ہند علیہ الرحمہ نے رکھی تھی۔ دوسری مرتبہ ۱۹۸۲ء میں ”مفتی اعظم ہند کانفرنس“ گھنٹہ گھر کوٹہ میں آپ کی

تشریف آوری ہوئی، جس میں ہندوستان کے اکابر علماء و سادات موجود تھے، بالخصوص حضور مجاہد دوراں حضرت علامہ سید مظفر حسین شاہ صاحب اشرفی کچھوچھ شریف، مفتی اعظم کانپور حضرت علامہ رفاقت حسین شاہ صاحب کانپور علیہ الرحمہ، حضور مفتی اعظم راجستھان علامہ مفتی محمد اشفاق حسین نعیمی علیہ الرحمہ، حضرت علامہ چمن قادری علیہ الرحمہ، حضرت علامہ مفتی شیر محمد خاں صاحب قبلہ رضوی، حضرت علامہ ظہور احمد اشرفی باسنی علیہ الرحمہ، حضرت مولانا مفتی ولی محمد صاحب رضوی باسنی، حضرت مولانا ابوبکر صاحب اشرفی باسنی وغیرہم۔ اسی کانفرنس میں حضور تاج الشریعہ نے سنی تبلیغی جماعت باسنی کی خدمات کو پسند کیا اور حضرت مولانا ظہور احمد صاحب کی حوصلہ افزائی فرمائی تھی، سیکڑوں حضرات داخل سلسلہ بھی ہوئے تھے۔ یہ کانفرنس حضرت مولانا فضل حق صاحب قادری کی مساعی جمیلہ سے منعقد ہوئی تھی، جو کوٹہ کی سرزمین پر تاریخ ساز کانفرنس تھی۔ [بروایت: حضرت مولانا فضل حق قادری کوٹہ]

تیسری مرتبہ: ۱۶/ اگست ۱۹۹۴ء کو اپنے بھانجے داماد کے یہاں حضور تاج الشریعہ کی کوٹہ آمد ہوئی۔ اسی وقت آپ نے جامعہ قادریہ رضویہ کا سنگ بنیاد بھی رکھا تھا، سیکڑوں حضرات داخل سلسلہ ہوئے تھے۔

چوتھی مرتبہ: ۱۹۹۸ء میں جناب عرفان غوری صاحب کی ہوٹل کے افتتاح میں حضور تاج الشریعہ کی کوٹہ آمد ہوئی تھی۔ حضرت مولانا فضل حق صاحب قادری کے گھر پر قیام فرمایا، مولانا صاحب کی عیادت کی، دعاؤں سے نوازا، اسی وقت مولانا صاحب حضرت سے طالب بھی ہوئے تھے۔

بوندی، کوٹہ راجستھان:

حضور تاج الشریعہ کی ۱۹۹۲ء میں بوندی آمد ہوئی تھی، قضاۃ کے مسئلے کے

سلسلے میں۔ اور اسی وقت حضرت مولانا چمن قادری صاحب نے ”مفتی اعظم کانفرنس“ بھی رکھی تھی، جس میں کثیر علماء و خطباء شریک ہوئے تھے، ہزاروں کی تعداد میں مجمع تھا، سیکڑوں حضرات داخل سلسلہ بھی ہوئے تھے۔

[بروایت: حضرت مولانا فضل حق صاحب قادری کوٹہ]

باسنی، ضلع ناگور شریف آمد:

باسنی میں حضور تاج الشریعہ کی ۸ مرتبہ آمد ہوئی، جس کی کچھ تفصیلات ذیل میں تحریر کی جاتی ہیں۔

۱۹۸۴ء میں پہلی بار حضور تاج الشریعہ علیہ الرحمہ کی رول شریف ہوتے ہوئے مغرب سے کچھ قبل باسنی آمد ہوئی، والد ماجد حضرت مفتی ولی محمد صاحب رضوی نے حضرت کو مدعو کرنے کے لیے اس وقت حضرت قاضی قاسم رضوی نوری کے ساتھ رہ کر بڑی قربانیاں پیش فرمائی تھیں، تب جا کر یہ تاریخ منظور ہوئی تھی، جب حضرت پہلی بار باسنی تشریف لائے تو سیکڑوں حضرات آپ کے دست حق پرست پر سلسلہ عالیہ قادریہ رضویہ نوریہ میں داخل ہوئے، اس وقت (مرحوم) حاجی انور حسن صاحب چھاؤنی والے کے گھر پر حضرت کا قیام تھا۔

۱۹۹۰ء میں حضور تاج الشریعہ علیہ الرحمہ، محترم الحاج محمد صدیق حسین والے کی پُر خلوص دعوت اور والد ماجد حضرت مفتی ولی محمد صاحب رضوی کی کوششوں سے دوسری بار باسنی تشریف لائے۔ آپ کے ہمراہ حضرت ڈاکٹر عبدالنعیم عزیزی صاحب تھے۔ مدینہ مسجد کے پاس شان دار پروگرام ہوا تھا، جس میں حضور مفتی اعظم راجستھان علیہ الرحمہ بھی موجود تھے، ہزاروں حضرات سلسلہ عالیہ قادریہ رضویہ نوریہ میں داخل ہوئے، آپ نے اپنا نیا کلام ”مصطفائے ذات یکتا آپ

ہیں، پیش کیا تھا۔ (بروایت: حضرت مولانا حافظ سردار احمد صاحب رضوی باسنی)

۱۹۹۲ء میں تیسری بار جب حضور تاج الشریعہ علیہ الرحمہ کی باسنی آمد ہوئی تو آپ نے مکہ مسجد کا جمعہ کی نماز پڑھا کر افتتاح فرمایا۔ صوفیہ ہاسپٹل کا سنگ بنیاد رکھا، اور مدرسہ اہل سنت غوثیہ کلاجماعت خانہ میں ختم کلام اللہ کی مجلس میں شرکت فرمائی اور دعا کی، اُس وقت حضور تاج الشریعہ علیہ الرحمہ، جناب الحاج محمد فاروق صاحب رضوی کی دعوت پر خلوص پر اور حضرت مفتی ولی محمد صاحب قبلہ رضوی کی کوششوں سے تشریف لائے تھے۔

۱۷، ربیع النور ۱۴۱۷ھ مطابق ۱۹۹۶ء کو حضور تاج الشریعہ کی چوتھی بار باسنی میں آمد ہوئی۔ اہل باسنی نے آپ کا شان دار استقبال کیا، لوگ اپنے گھروں سے نکل پڑے، سیکڑوں گاڑیوں، موٹر سائیکلوں پر مشتمل یہ قافلہ فلک شگاف نعروں کے ساتھ نماز مغرب سے کچھ پہلے باسنی میں داخل ہوا، مغرب کی نماز حضور تاج الشریعہ نے جامع مسجد میں پڑھائی، تمام حضرات دست بوسی زیارت کے لیے بیتاب نظر آرہے تھے، کثیر حضرات سلسلہ ارادت میں داخل ہوئے، دودن تک باسنی میں آپ کا قیام رہا۔ درگاہ آقا شہید رحمۃ اللہ علیہ کے پاس بعد نماز عشا شان دار پروگرام ہوا، اس پروگرام میں حضور مفتی اعظم راجستھان بھی موجود تھے، آپ نے حضور سرکار اعلیٰ حضرت کی حیات طیبہ پر روشنی ڈالی اور زبردست بیان فرمایا۔ پورا باسنی حضرت کی زیارت و نصیحت کو سننے کے لیے امنڈ پڑا تھا، خواتین کے لیے بھی انتظام کیا گیا تھا۔ آپ کے اس پروگرام کو اسپیکروں کے ذریعے بھی نشر کیا گیا تھا۔ اس موقع پر حضرت نے اپنا کلام ”نظر پہ کسی کی نظر ہو رہی ہے“ پیش کیا تھا۔ بعد مختصر خطاب بھی فرمایا، جس میں آپ نے خاص طور پر فرمایا: مسلک اہل سنت

ہی مسلک اعلیٰ حضرت ہے، اس کا عقیدہ وہی ہے جو سرور کائنات صلی اللہ تعالیٰ علیہ وسلم اور ان کے صحابہ کرام رضوان اللہ تعالیٰ علیہم اجمعین کا تھا، صلوٰۃ و سلام کے بعد سیکڑوں حضرات مرید ہوئے، قیام گاہ پر تشریف لے جانے سے قبل آپ نے مدینہ مسجد کے پاس ”امام احمد رضا چوک“ کا افتتاح بھی فرمایا تھا۔

۱۸ تاریخ کو دوپہر کے وقت آپ کمہاری تشریف لے گئے جہاں اہل کمہاری نے حضور تاج الشریعہ کا پر تپاک استقبال کیا، جامع مسجد کمہاری میں سیکڑوں حضرات داخل سلسلہ ہوئے۔ وہاں سے دارالعلوم فیضان اشرف باسنی تشریف لائے۔ یہاں پر اساتذہ و طلبہ نے حضور تاج الشریعہ کا شان دار استقبال کیا۔ مغرب کی نماز بڑی مسجد باسنی میں پڑھائی۔ کئی حضرات سلسلہ میں داخل ہوئے، بعدہ مدرسہ اشفاقہ بڑی مسجد کا حضور تاج الشریعہ اور حضور مفتی اعظم راجستھان نے دعا فرما کر افتتاح فرمایا، عشا کی نماز بعد اسی جگہ عظیم الشان پروگرام ہوا جس میں حضور تاج الشریعہ نے اپنے نورانی خطاب سے سامعین کو نوازا، سنی تبلیغی جماعت کی خدمات کو خوب سراہا اور قابل تقلید فرمایا، حضرت مفتی ولی محمد صاحب قبلہ رضوی کو مبارک باد دی، اور مولانا ابوبکر صاحب کی خدمات سے متاثر ہو کر ان کی دستار بندی بھی فرمائی۔ اُستاذ الشعراء مولانا حسنات احمد ناطق صاحب (مرحوم) نے حضور تاج الشریعہ کی آمد پر ”سپاس نامہ“ بھی پیش کیا تھا، کئی حضرات یہاں بھی سلسلے میں داخل ہوئے، صلوٰۃ و سلام و دعا پر پروگرام اختتام پذیر ہوا۔“

[رپورٹ: حضرت مولانا حافظ سردار احمد صاحب رضوی، سہ ماہی ”صوفیہ باسنی“ اکتوبر تا دسمبر ۱۹۹۶]

یکم، ربیع الآخر ۱۴۲۱ھ مطابق ۵ جولائی ۲۰۰۰ء لاہور چوک باسنی۔ سیکڑوں حضرات داخل سلسلہ ہوئے، بعد نماز عشا شان دار پروگرام منعقد ہوا، اس

پروگرام میں حضور مفتی اعظم راجستھان علیہ الرحمہ بھی بنفس نفیس موجود تھے، آپ نے اپنے بیان میں حضور تاج الشریعہ کا شان دار تعارف کروایا تھا۔ حضور تاج الشریعہ علیہ الرحمہ نے تقریباً ایک گھنٹے تک مسلک اعلیٰ حضرت کی حقانیت کو قرآن و حدیث کی روشنی میں بیان فرمایا۔ میری معلومات کے مطابق راجستھان میں حضرت کی یہ سب سے تفصیلی تقریر ہے۔ حضرت کا یہ پُر مغز خطاب برادر گرامی حضرت مولانا مفتی محمد عبدالقادر رضوی نے اسی سال سنی تبلیغی جماعت باسنی کے زیر اہتمام اپنی دستار فضیلت کے موقع پر شائع فرمایا۔ ۲۰۱۷ء میں جماعت رضائے مصطفیٰ باسنی کی طرف سے اس کی دوبارہ اشاعت ہوئی۔

اس سفر کی مکمل تفصیل والد ماجد خلیفہ حضور تاج الشریعہ حضرت مفتی ولی محمد صاحب قبلہ رضوی مدظلہ کے قلم حق رقم سے پیش کی جاتی ہے: آپ لکھتے ہیں: میں اور عزیزم عبدالوکیل رضوی میٹرتہ سے بریلی شریف پہنچے، مولانا شہاب الدین رضوی سے ملاقات ہوئی، انہوں نے ہمیں سب سے پہلے از ہری مہمان خانہ (قدیم) پہنچایا، عصر کے وقت حضور تاج الشریعہ رونق افروز ہوئے، سلام و دست بوسی کی سعادت حاصل کی، حضور نے سب سے پہلے خیریت معلوم کی، بعدہ عصر کی نماز آپ کی اقتدا میں ادا کی، پھر حضور اعلیٰ حضرت، امام اہل سنت، حجتہ الاسلام، حضور مفتی اعظم ہند علیہم الرحمہ کے مزارات پر پُر سکون حاضری دی، روحانی کیف و سرور حاصل ہوا، بریلی شریف سے ”شہید ایکس پریس“ میں اے سی کوچ، سے ہمارے ٹکٹ مولانا شہاب الدین صاحب نے بنوائے تھے، صبح اٹھے تو معلوم ہوا کہ ٹرین پانچ گھنٹہ لیٹ ہے اس لیے تھوڑا آرام کیا، بعدہ امام اہل سنت کے جد امجد حضرت علامہ شاہ رضا علی علیہ الرحمہ اور پدر بزرگ وار حضرت علامہ مفتی نقی علی

علیہ الرحمہ کے مزارات پر حاضری دی، وہاں سے فارغ ہو کر روانگی کی تیاری کی، تھوڑی دیر میں حضرت کی گاڑی آگئی، سامان وغیرہ رکھ کر اسٹیشن پہنچ کر ویننگ روم میں تھوڑی دیر قیام کیا، چند منٹ بعد گاڑی دو نمبر پلیٹ فارم آئی، گرمی شدت کی تھی، قدم رکھتے ہی قبلہ نے فرمایا: شملہ میں آگئے، حضرت اپنی سیٹ پر لیٹ گئے تمام اہل عقیدت نے پاؤں دبانا شروع کئے۔ راقم نے بھی یہ سعادت حاصل کی۔ چار بجے بیدار ہو کر سب نے ظہر کی نماز ادا کی، حضرت نے دہلی پہنچ کر پلیٹ فارم پر ظہر کی نماز ادا فرمائی۔ وہاں سے ایما سیڈر گاڑی کرایہ کر کے حضور تاج الشریعہ کے داماد برہان میاں کے گھر گئے، بعد مغرب برہان میاں ہی حضرت اور ہمیں اسٹیشن پہنچانے آئے، عشا کی نماز پڑھ کر سوار ہوئے، صبح فجر کی نماز کے لیے حضرت اور ہم سب بیدار ہوئے حضرت کو فقیر نے وضو کا لوٹا پیش کیا، سب نے گاڑی ٹھہرنے کے بعد فجر کی نماز ادا کی، چند منٹ بعد میٹر تہ روڈ آگیا، اہل میٹر تہ اور اہل باسنی استقبال کرنے کے لیے کھڑے تھے، سب نے حضور تاج الشریعہ کا شان دار استقبال کیا۔ حضرت قاضی خورشید احمد صاحب نے پھول ہار پہنا کر حضور کا استقبال کیا۔ آپ نے مولانا قاضی محمد قاسم صاحب عثمانی رضوی کی تعزیت پیش کی اور سب کو صبر کی تلقین کی، پھر مولانا مرحوم کی قبر پر فاتحہ خوانی کے لیے تشریف لے گئے، بعدہ جناب رمضان ٹھیکیدار صاحب کے یہاں پر تکلف ناشتہ ہوا۔ اس کے بعد تقریباً ۸ بجے باسنی کے لیے روانہ ہوئے۔ ۱۰ بجے ہم باسنی پہنچ گئے، جناب الحاج محمد فاروق صاحب رضوی کے گھر پر حضور تاج الشریعہ کا قیام رکھا گیا تھا، تمام علما نے حضور تاج الشریعہ علیہ الرحمہ سے ملاقات کر کے بڑی خوشی و مسرت کا اظہار کیا۔ بعد نماز عصر دارالعلوم فیضان اشرف باسنی میں دعا کے لیے

تشریف لے گئے، جہاں طلبہ کی ایک بڑی تعداد حضور کے دست مبارک پر داخل سلسلہ ہوئی، بعدہ کمہاری احمد شہید مسجد تشریف لے گئے، اہل کمہاری نے حضرت کا شان دار استقبال کیا، سیکڑوں حضرات داخل سلسلہ ہوئے، بعدہ حضرت نے ۱۰ منٹ مسلک اہل سنت کی حقانیت پر پر مغز بیان فرمایا، اور فرمایا: یہ مسلک اہل سنت جسے آج عرف عام مسلک اعلیٰ حضرت کہا جاتا ہے۔ پھر وہاں سے باسنی تشریف لائے اور جامع مسجد میں مغرب کی نماز کی امامت فرمائی، یہاں بھی کثیر تعداد میں اہل عقیدت داخل سلسلہ ہوئے۔

بعد نماز عشاء لانا چوک باسنی میں جناب الحاج محمد فاروق صاحب رضوی کی طرف سے شان دار جلسہ رکھا گیا، جس میں حضور مفتی اعظم راجستھان نے مختصر مگر جامع خطاب فرمایا، اور حضور تاج الشریعہ کا زبردست تعارف کروایا، بعدہ حضور جانشین مفتی اعظم ہند رولق کرسی خطابت ہوئے، تقریباً ایک گھنٹہ بڑے پُر جوش انداز میں مدلل و مفصل اور دل پذیر خطاب فرمایا، مسلک اہل سنت کی حقانیت پر ایک پر مغز بیان ہوا کہ اہل سنت کے چہرے خوشی سے چمک رہے تھے، بار بار ہر طرف سے نعرے لگ رہے تھے، اس تقریر سے گویا اہل باطل میں زلزلہ برپا ہو رہا تھا اور ایک ایک جملہ نجدیت کی سرکوبی کر رہا تھا، آپ نے درمیان میں اعلیٰ حضرت کے اشعار بھی پیش فرمائے، راقم نے ایسا بیان ۱۵ سال میں پہلی بار سنا۔

[مفتی اعظم باسنی کے خطبات اور تبلیغی سفر نامے: ۲/۹۷ تا ۹۹، قلمی]

۵/رجب المرجب ۱۴۲۳ھ مطابق ۱۳، اکتوبر ۲۰۰۲ء امام احمد رضا مسجد باسنی میں دعائیہ تقریب ہوئی جس میں سیکڑوں حضرات داخل سلسلہ ہوئے، اس وقت حضرت فتح پور سے شیرانی آباد ہوتے ہوئے والد صاحب کی کوششوں سے

تقریباً رات کے ۳ بجے باسنی تشریف لائے تھے، رات کے پچھلے پہر میں بھی کئی ایک دیوانوں نے جامع مسجد باسنی کے سامنے حضرت کا شان دار استقبال کیا۔ حاجی حبیب الرحمن کالو والے کے گھر پر قیام فرمایا۔ صبح اٹھ کر امام احمد رضا مسجد کے پارک میں چہل قدمی بھی فرمائی، حضرت مولانا محمد شہاب الدین رضوی صاحب اس وقت حضور تاج الشریعہ کے ہمراہ تھے۔ اُس وقت مولانا موصوف سے راقم کی پہلی ملاقات ہوئی تھی۔ حضرت والد صاحب اس سفر کے متعلق لکھتے ہیں:

”شیرانی آباد سے چل کر تین بجے بحمدہ تعالیٰ باسنی میں داخل ہوئے، چائے وغیرہ کے بعد قدرے آرام کیا، فجر وقت پر ادا کی، امام احمد رضا مسجد کو ہر طرف سے گھوم پھر کر مشاہدہ فرمایا، تعمیر سے بڑے خوش ہوئے، چائے کے بعد ۱۱ بجے تک آرام کیا، بعدہ بیدار ہو کر ناشتہ کیا، اور ۱۲ بجے امام احمد رضا مسجد میں بہت ہی شان دار جلسہ ہوا، پوری مسجد دیوانوں سے بھر گئی تھی، آپ تشریف لائے، کئی سو حضرات کو داخل سلسلہ فرمایا، مسجد کی تعمیر سے متعلق مختصر مگر جامع بیان بھی فرمایا، صلوٰۃ و سلام بھی آپ ہی نے پڑھی، بارش کے لیے دعا فرمائی، قیام گاہ پر آئے، ہر طرف پروانے دیدار کے لیے صف بستہ کھڑے نظر آئے، غسل وغیرہ سے فارغ ہو کر جامع مسجد میں تشریف لائے، سنت ادا کر کے خطبہ پڑھا، پوری مسجد نمازیوں سے بھر گئی تھی، مکبرین کا انتظام کیا گیا، حضور تاج الشریعہ کی اقتدا میں نماز جمعہ ادا کی گئی، پھر یہاں سے جامعہ فیضان اشفاق ناگور شریف میں دعائیہ تقریب ہوئی، کئی ایک طلبہ داخل سلسلہ ہوئے۔“

[مفتی اعظم باسنی کے خطبات اور تبلیغی سفر نامے: ۲۹۷/۳، قلمی]

۱۰ ربیع الآخر ۱۴۳۰ھ مطابق ۱۱ اپریل ۲۰۰۹ء کو حضور تاج الشریعہ علیہ

الرحمہ کی باسنی آمد ہوئی، جس کی مختصر تفصیل مفتی اعظم باسنی حضرت علامہ مفتی ولی محمد

صاحب قبلہ رضوی، خلیفہ حضور تاج الشریعہ کے حوالے سے لکھی جاتی ہے۔

”اودے پور سے بذریعہ فلائٹ حضور تاج الشریعہ اور حضرت مفتی شعیب رضا صاحب نعیمی، حضرت مولانا عاشق حسین رضوی، الحاج عبداللطیف رضوی ممبئی والے جودھ پور تشریف لائے، وہاں تھوڑی دیر اپنے ایک مرید کے یہاں قیام فرمایا، تقریباً ۴ بجے جودھ پور سے بائی روڈ باسنی کے لیے روانہ ہوئے، ۶ بجے کے قریب باسنی پہنچے، یہاں حضرت کاشان دار استقبال کیا گیا، آپ کے ساتھ میٹرہ اور جودھ پور کے احباب بھی تھے۔ تمام حضرات کا قیام محترم الحاج محمد سردار اعظم (مرحوم) کے یہاں رکھا گیا تھا، صاحب خانہ نے مہمانوں کے لیے اچھے قیام و طعام کا انتظام کیا تھا، کسی قسم کی کوئی کمی نہیں تھی، اور عوام اہل سنت کے لیے ایک بڑے لنگر کا انتظام صدر بازار میں رکھا گیا تھا جس کی ذمہ داری فقیر نے بزم فضا ئے نوری کو سونپی تھی جنہوں نے بحسن و خوبی نبھایا۔ بعد نماز عشاء صدر بازار جامع مسجد باسنی کے سامنے ”جشن حضور غوث اعظم“ رکھا گیا، پورا اسٹیج قرب و جوار کے علما و ائمہ سے بھرا ہوا تھا، ہزاروں کا مجمع تھا، دور دور تک انسانوں کے سر ہی سر نظر آرہے تھے، ناگور شریف، کمہاری، میٹرہ اور دیگر قرب و جوار کے کئی ایک دیہات و قصبات کے ہزاروں افراد نے شرکت کی، یہ آپ کی خداداد مقبولیت تھی کہ جو بھی نام سنتا دیوانہ وار زیارت کے لیے تڑپ جاتا تھا۔ حضرت مفتی شعیب رضا صاحب نعیمی نے حضور سیدنا غوث اعظم رضی اللہ تعالیٰ عنہ کی شان و عظمت کے حوالے سے پُر مغز خطاب فرمایا، تقریباً ۱۰ بجے حضور تاج الشریعہ رونق اسٹیج ہوئے، علما و عوام آپ کی زیارت سے شاد کام ہوئے، آپ کے تشریف لاتے ہی پورے مجمع پر سناٹا چھا گیا، ہزاروں مرد و خواتین داخل سلسلہ ہوئے۔ پھر آپ نے تھوڑی دیر اپنے

نصیحت آمیز خطاب میں فرمایا: سنی سنی کا اتحاد ہونا چاہیے، سنی وہابی کا اتحاد بھی ہوا ہے اور نہ کبھی ہو سکتا ہے۔ آج کے دور میں مسلک اعلیٰ حضرت ہی مسلک اہل سنت کی شناخت اور پہچان ہے، بد مذہبوں کی صحبت بڑی نقصان دہ ہے“

حضرت مفتی ولی محمد صاحب رضوی باسنی نے فرمایا: آج ہمارے لیے بڑا مبارک دن ہے کہ دنیائے اسلام کے ایک عظیم فقیہ و محدث، شیخ طریقت، جانشین مفتی اعظم ہند نے کئی سال کے بعد باسنی میں پھر اپنے مبارک قدم رکھے ہیں، آپ ایک شیعہ ہیں جس کے ارد گرد پروانے منڈلا رہے ہیں، عالم اسلام میں آپ برابر سفر کر کے فیض رسانی فرما رہے ہیں، مذہبِ حقہ کی حقانیت، مسلک صادقہ کی صداقت کے آپ ترجمان و نگہبان ہیں، سنت نبوی صلی اللہ تعالیٰ علیہ وسلم کے حامی، بدعات و خرافات کے آپ قاطع ہیں۔ بڑے خوش نصیب ہیں وہ حضرات جو حضرت سے بیعت ہو چکے ہیں اور جو آج شرف بیعت حاصل کریں گے، بیعت کا فائدہ یہ ہے کہ تمام مشائخ کرام سلسلہ سے ایک روحانی تعلق پیدا ہو جاتا ہے، آج کا پروگرام جناب الحاج محمد سردار اعظم ڈیری والے کی طرف سے ان کے بھتیجے حاجی انور کے ایصالِ ثواب کے لیے منعقد کیا گیا ہے۔

[مفتی اعظم باسنی کے خطبات اور تبلیغی سفر نامے: ۸/۳۰۹، قلمی]

حضور تاج الشریعہ علیہ الرحمہ نے یہاں قیام کے دوران ”الفردہ شرح قصیدہ بردہ“ پر بھی کام کیا۔ مجھ (ولی محمد رضوی) سے فرمایا: سنی تبلیغی جماعت اچھی اور پرانی جماعت ہے، اس کا دائرہ کار پھیلاؤ۔ تو راقم نے عرض کی: حضور! راجستھان میں اس کی کئی ایک شاخیں کام کر رہی ہیں۔ ظہر تک حضرت کا باسنی میں قیام رہا، پھر یہاں سے میڑتہ کے لیے روانہ ہو گئے۔“

۶/رجب المرجب ۱۴۳۶ھ مطابق ۲۶، اپریل ۲۰۱۵ء کو حضور تاج

الشریعہ علیہ الرحمہ میڑتہ سے باسنی آخری بار تشریف لائے تھے، آپ کے ہمراہ شہزادہ گرامی مرتبت حضرت مولانا مفتی عسجد رضا خاں صاحب قادری برکاتی، حضرت مفتی افضال احمد صاحب رضوی، حضرت مولانا عاشق حسین صاحب رضوی، نبیرہ محترم حسام میاں اور جناب حاجی عبداللطیف رضوی ممبئی والے تھے۔ یہ پروگرام ظہر تا بعد نماز مغرب ہائی سیکنڈری اسکول باسنی کے وسیع و عریض میدان میں رکھا گیا تھا، تیز دھوپ اور گرمی کے باوجود دیوانے اپنے مرشد برحق کے انتظار میں دوپہر ۲ بجے سے مغرب تک بیٹھے رہے، عصر اور مغرب کی نماز بھی وہیں پڑھی گئیں۔ کئی ایک علمائے کرام کے بیانات و خطابات ہوئے۔ حضرت مفتی افضال صاحب رضوی نے پُر مغز بیان کیا، شہزادہ عالی مرتبت حضرت مولانا عسجد میاں صاحب نے بیعت کے کلمات پڑھائے، سیکڑوں خواتین نے اسپیکروں کے ذریعہ کلمات بیعت ادا کیے۔ حضور تاج الشریعہ نے دعائیہ کلمات ارشاد فرمائے، سنی تبلیغی جماعت اور جماعت رضائے مصطفیٰ کے لیے دعا فرمائی۔ اس موقع پر والد ماجد خلیفہ حضور تاج الشریعہ حضرت مفتی ولی صاحب رضوی نے جو بیان کیا، اس میں سے کچھ باتیں لکھی جاتی ہیں:

”آج دنیائے سنیت پر اعلیٰ حضرت کا جو احسان ہے اسے کوئی وفادار و مخلص سنی بھلا نہیں سکتا، اسی وجہ سے ہر سنی اعلیٰ حضرت کا ہے اور اعلیٰ حضرت ہر سنی کے ہیں، آج بریلی شریف کو جو مرکز اہل سنت کہا جاتا ہے وہ اعلیٰ حضرت کا فنانی الرسول ہونے کا صدقہ ہے۔ دیگر علمائے کرام و فقہائے اسلام نے جو علمی و دینی و فقہی خدمات انجام دی ہیں، ہم سب کی قدر کرتے ہیں، ان کو دعائے خیر سے یاد کرتے ہیں، اعلیٰ حضرت کی خدمات قیامت تک چمکتی دکھتی رہیں گی۔ آپ نے کنز الایمان

جیسا ایمان افروز، باطل سوز ترجمہ قرآن اُمت کو عطا فرمایا، یہ حضور صدر الشریعہ علیہ الرحمہ کے خلوص کا نتیجہ ہے۔ یہ ترجمہ توحید باری تعالیٰ کا سچا ترجمان، حضور سید عالم صلی اللہ تعالیٰ علیہ وسلم کی شان و عظمت کا نشان ہے، اور ہر سنی صحیح العقیدہ کے ایمان و عقیدے کا محافظ و نگہبان ہے۔ ”فتاویٰ رضویہ“ تو علم و فضل کا دریا ہے، اعلیٰ حضرت نے ہمیں حجتہ الاسلام، مفتی اعظم ہند، حضور صدر الشریعہ، حضور صدر الافاضل، حضور ملک العلماء، حضور محدث اعظم ہند جیسے عظیم قائد و رہنما عطا فرمائے۔ آپ کے تلامذہ و خلفا بھی اعلیٰ ہیں اور آپ کے شہزادے و پوتے بھی بے مثال ہیں۔ اور آج جو ہمارے درمیان آپ کے پر پوتے حضور تاج الشریعہ ہیں وہ بھی بہت عظیم ہیں۔ آج سنہرا موقع ہے، مبارک گھڑی ہے، کہ آج تک جو کسی صحیح السلسلہ شیخ طریقت سے مرید نہیں ہوا ہے وہ آج آپ کے مبارک ہاتھوں میں ہاتھ دے کر سلسلہ قادریہ برکاتیہ رضویہ نور یہ میں شامل ہو کر حضور غوث اعظم رضی اللہ تعالیٰ عنہ کے غلاموں میں شامل ہو جائے، اور فیضان حضور سیدنا غوث اعظم رضی اللہ تعالیٰ عنہ سے اپنا دامن بھر لے۔“

[مفتی اعظم بانی کے خطبات اور تبلیغی سفر نامے: ۱۴/۵۴، قلمی]

میٹرہ سیٹی میں آمد:

۱۹۸۴ء یوں تو اس سے پہلے بھی حضور تاج الشریعہ کئی بار میٹرہ تشریف لائے، حضرت قاضی خورشید صاحب اور حضرت قاضی محمد قاسم صاحب کے دور میں ہفتہ ہفتہ قیام فرمایا کرتے تھے، لیکن ہماری معلومات کے مطابق حضور تاج الشریعہ جب جب بانی آئے تب تب میٹرہ ضرور تشریف لائے ہیں، دونوں علاقوں کا تبلیغی سفر ہمیشہ ساتھ ساتھ ہوتا تھا۔ بلاشبہ یہ قاضی صاحب اور مفتی صاحب کی سچی اور

گہری عقیدت و محبت کا ثبوت ہے۔

۱۹۹۰ء میں حضور تاج الشریعہ کا میڑتہ تشریف لانا ہمارے پاس محفوظ ہے۔

کیوں کہ ۱۹۹۰ء میں باسنی تشریف لانا ثابت ہے۔

۱۹۹۲ء میں جب حضور تاج الشریعہ کا دورہ منظور ہوا تو حضرت قاضی محمد قاسم صاحب رضوی عثمانی اور میرے والد ماجد ایک ساتھ بریلی شریف حاضر ہوئے تھے، اور یہ سلسلہ ایک زمانہ تک چلتا رہا، جب قاضی صاحب کا انتقال ہوا تبھی یہ سلسلہ منقطع ہوا، اللہ تعالیٰ نے دونوں حضرات کے دلوں میں بڑی محبت پیدا کی تھی، حضرت قاضی صاحب حضور تاج الشریعہ کے تبلیغی اسفار کے بارے میں صلاح و مشورہ کے لیے کئی بار باسنی بھی تشریف لائے اور ہمارے والد صاحب بھی کئی ایک بار میڑتہ تشریف لے گئے، صرف حضرت کے تبلیغی اسفار کے متعلق تاریخ وغیرہ طے کرنے کے سلسلے میں، قاضی صاحب کے بعد جناب عبدالوکیل صاحب رضوی نے بھی یہ سلسلہ قائم و باقی رکھا جو حضور تاج الشریعہ کے مرید و خلیفہ اور قاضی صاحب کے خاص خادم تھے۔

۱۹ ربیع النور ۱۴۱۷ھ مطابق ۱۹۹۶ء کو حضور تاج الشریعہ باسنی سے میڑتہ

تشریف لائے۔ یہاں عشاء کی نماز کے بعد حضرت قاضی محمد قاسم صاحب عثمانی رضوی کی سرپرستی میں شان دار پروگرام منعقد ہوا، سیکڑوں حضرات سلسلہ میں داخل ہوئے۔

۲ ربیع الآخر ۱۴۲۱ھ مطابق ۶ جولائی ۲۰۰۰ء کو حضور تاج الشریعہ کا میڑتہ

میں شان دار پروگرام ہوا، جس میں حضور مفتی اعظم راجستھان صاحب قبلہ نعیمی اجملی (علیہ الرحمہ)، حضرت مولانا مفتی ولی محمد رضوی باسنی، حضرت مولانا شہاب الدین رضوی، حضرت قاری عبدالوحید صاحب قادری، مولانا محمد حنیف صاحب

شیرانی، حضرت قاری صغیر احمد صاحب رضوی جو کھنپوری، حضرت صوفی امتیاز صاحب رضوی فتح پوری موجود تھے۔ عصر سے عشا تک حضور تاج الشریعہ اہل عقیدت کے گھروں میں دعا کے لیے مصروف رہے، بعد نماز عشا جامع مسجد میٹرہ میں حضرت قاضی محمد قاسم کے بارے میں آپ نے ۱۵ منٹ تک بیان فرمایا، سیکڑوں حضرات داخل سلسلہ ہوئے۔

۵/ رجب المرجب ۱۴۲۳ھ مطابق ۱۳/ اکتوبر ۲۰۰۲ء کو باسنی سے حضور تاج الشریعہ جمعہ کی نماز کے بعد میٹرہ تشریف لائے۔ حضرت مفتی ولی محمد صاحب رضوی لکھتے ہیں: ۵ بجے میٹرہ میں داخل ہوئے، راہ میں مفید گفت و شنید ہوتی رہی، نماز عصر ادا کی، مشتاقین کی بھیڑ لگی ہوئی تھی، عشا کی نماز کے بعد شان دار پروگرام ہوا، حضور تاج الشریعہ علیہ الرحمہ نے چند منٹ بیان بھی فرمایا، اہل سنت کے مذہب پر جے رہنے کی تاکید فرمائی، کثیر افراد داخل سلسلہ ہوئے، پھر حضرت ۱۱ بجے وہاں سے بریلی شریف کے لیے روانہ ہو گئے، کرم بالائے کرم بریلی شریف پہنچنے کے بعد فون سے اطلاع دی اور خوشی کا اظہار فرمایا۔“

[مفتی اعظم باسنی کے خطبات اور تبلیغی سفر نامے: ۳/ ۲۹۸، قلمی]

۱۱/ اپریل ۲۰۰۹ بروز سنچر کو میٹرہ میں آپ کا شان دار پروگرام ہوا۔ جس میں آپ کے ہمراہ حضرت مفتی شعیب رضا صاحب نعیمی، مولانا عاشق حسین رضوی، حاجی عبداللطیف رضوی، ممبئی والے، تشریف لائے، قرب و جوار کے ہزاروں عوام اہل سنت نے شرکت فرمائی اور زیارت سے مشرف ہوئے، اور بے شمار حضرات سلسلہ عالیہ قادریہ رضویہ نوریہ میں داخل ہوئے۔ مولانا حفیظ الرحمن بھیلوڑہ، مولانا فیاض احمد صاحب رضوی جودھ پور نے اعلیٰ حضرت اور مسلک اعلیٰ حضرت پر شان دار خطابات کیے، اور حضور تاج الشریعہ کا زبردست تعارف

کر دیا۔ تقریباً ۲۰ منٹ تک حضور تاج الشریعہ نے شان دار بیان فرمایا اور کچھ تحریری کام بھی فرمایا۔

۶/ رجب المرجب ۱۴۳۶ھ مطابق ۲۶/ اپریل ۲۰۱۵ء کو حضور تاج الشریعہ اجیر شریف سے میٹرہ تشریف لائے، رات میں شان دار پروگرام ہوا، شام تک حضرت کا قیام رہا، پھر وہاں سے مغرب سے کچھ پہلے باسنی تشریف لائے۔ میٹرہ اور باسنی کا حضور تاج الشریعہ علیہ الرحمہ کا یہ آخری تبلیغی دورہ تھا اس کے بعد حضرت نے دورہ نہیں فرمایا۔

مکرانہ آمد:

۴/ رجب المرجب ۱۴۲۳ھ مطابق ۱۲/ اکتوبر ۲۰۰۲ء فتح پور، سجان گڈھ، لاڈنوں ہوتے ہوئے رات کو ۹ بجے مکرانہ پہنچے، حاجی حیات صاحب رضوی ایک بڑے مجمع کے ساتھ حضرت کے استقبال کے لیے کھڑے تھے۔ ہار پھول پہنا کر حضرت کا استقبال کیا گیا، پھر حاجی حیات صاحب کی فیکٹری میں داخل ہوئے۔ ۱/ بجے کے قریب حضور تاج الشریعہ رونق سیٹج ہوئے۔ اس پانچ روزہ سفر میں مولانا محمد شہاب الدین رضوی حضرت کے ساتھ تھے۔ پورا سیٹج علما و ائمہ سے بھرا ہوا تھا، سیکڑوں حضرات کو داخل سلسلہ فرمایا، اور تھوڑی دیر نصیحت بھی فرمائی، سنیت پر سختی کے ساتھ قائم رہنے اور آپس میں اتحاد و اتفاق کے ساتھ رہنے کی تاکید فرمائی۔ ظہر تک مکرانہ میں قیام رہا، بعد ظہر مکرانہ سے شیرانی آباد کے لیے روانہ ہوئے۔“ [مفتی اعظم باسنی کے خطبات اور تبلیغی سفر نامے: ۳/ ۲۹۷، قلمی]

خیال رہے کہ اسی سفر میں ”جامعہ ہاشمیہ اہل سنت“ سجان گڈھ میں حضور تاج الشریعہ کا شان دار استقبال ہوا اور کئی حضرات داخل سلسلہ بھی ہوئے۔

حضرت مولانا سید ظہور علی صاحب اشرفی وغیرہ اس وقت وہاں موجود تھے۔ اسی طرح ”مدرسہ اسلامیہ“ لاڈنوں میں بھی مولانا قاضی سید ایوب صاحب و مولانا احمد قادری صاحبان نے حضرت کا شان دار استقبال کیا، حضرت نے نماز عصر بھی ادا فرمائی اور کئی ایک مرد و خواتین کو داخل سلسلہ فرمایا، پھر وہاں سے ڈیڈوانہ پہنچے، مغرب کی نماز کھلی جگہ میں حضور تاج الشریعہ کی اقتدا میں ادا کی گئی۔

۱۲ اپریل ۲۰۰۹ء بروز اتوار بعد نماز عشا مکرانہ ضلع ناگور شریف میں آمد ہوئی۔ ہزاروں کی تعداد میں سامعین و اہل عقیدت نے شرکت فرمائی، اور آپ کے سلسلے میں داخل ہوئے، حضرت تاج الشریعہ کا مختصر مگر جامع خطاب ہوا۔

جے پور آمد:

یوں حضور تاج الشریعہ کی جے پور کئی بار آمد ہوئی ہے، لیکن مجھے صرف دو مرتبہ تشریف لانے کی تفصیل ملی ہے۔ ایک مرتبہ ۱۹۹۵ء میں، جس میں آپ نے بیان بھی فرمایا تھا۔ یہ پروگرام ”گھاٹ گیٹ نواب کے چوراہے“ پر ہوا تھا۔ مدعو کرنے والوں میں نذیر بھائی کنویں والے، اور حضرت سید بختیار صاحب کا نام سرفہرست تھا، سیکڑوں حضرات اس وقت حضور تاج الشریعہ سے بیعت بھی ہوئے تھے۔ [بروایت: حضرت سید رفیق صاحب، جے پور]

۱۹ اپریل ۲۰۱۳ء میں دوسری بار حضور تاج الشریعہ جے پور تشریف لائے تھے۔ اُس پروگرام میں راقم خود موجود تھا، باسنی سے ایک بس اور کئی ایک گاڑیاں گئی تھیں، ہزاروں کی تعداد میں دیوانے جمع تھے، یہ پروگرام ”کر بلا میدان جے پور“ میں ہوا تھا، یہ پروگرام بھی حضرت سید بختیار صاحب کی کوششوں سے طے ہو پایا تھا، اسٹیج پورا کا پورا علما و ائمہ سے بھرا ہوا تھا، اسٹیج پر جانے کے لیے ٹوکن کارڈ

سسٹم کیا ہوا تھا، یعنی جس کے پاس وہ کارڈ ہوتا اسے ہی اسٹیج پر جانے دیا جاتا تھا۔ جس وقت حضور تاج الشریعہ کی آمد ہوئی تو پورا مجمع بے قابو ہو گیا اور سارا کا سارا مجمع بار بار کھڑا ہو رہا تھا، جب بھی کوئی گاڑی آتی نظر پڑتی تو پورا مجمع کھڑا ہو جاتا تھا۔ اس پروگرام میں حضرت سید غیاث الدین صاحب، حضرت مفتی عسجد رضا صاحب قبلہ، وغیرہم رونق اسٹیج تھے۔ ہزاروں کی تعداد میں لوگ داخل سلسلہ ہوئے تھے۔

اودے پور آمد:

۱۹۸۲ء میں حضور تاج الشریعہ کی پہلی بار ”انجمن چوک“ اودے پور میں آمد ہوئی۔ دوسری بار: ۱۹۸۸ء۔ میں آمد ہوئی، شان دار استقبال ہوا، سیکڑوں حضرات داخل سلسلہ ہوئے۔

تیسری بار: ۱۹۹۱ء محمد خلیل بھائی ازہری کی دعوت پر حضور تاج الشریعہ اودے پور تشریف لائے، اس وقت خادم کی حیثیت سے حضرت مولانا جمیل رضوی آپ کے ساتھ تھے۔

چوتھی بار: سراہنا ضلع اودے پور، ۸ مئی ۱۹۹۲ء، ذوالفقار بھائی کی دعوت پر، ایئر پورٹ سے استقبال ہوا تھا۔ سیکڑوں کی تعداد میں مرید ہوئے تھے۔

پانچویں بار: ۱۶ اکتوبر ۱۹۹۳ء ”ہاتھی پول چوراہے“، پر پروگرام ہوا، ہزاروں کا مجمع تھا، اسی وقت آپ نے حضرت سید کمال شاہ رحمۃ اللہ علیہ کے آستانہ کا بلند دروازہ ”باب رحمت“ کا افتتاح بھی فرمایا تھا۔ حضرت مولانا ڈاکٹر عبدالنعیم عزیزی صاحب ساتھ میں تھے۔

چھٹی بار: جون ۱۹۹۶ء، ۱۴ ستمبر تحصیل میں مسجد کا افتتاح فرمایا۔ اس وقت پالی سے اودے پور تشریف لائے تھے، آپ کے ہمراہ حضرت مولانا

شہاب الدین صاحب رضوی تھے۔ اس وقت آپ سے یہ کرامت بھی ظاہر ہوئی کہ ایک بچے کی آنکھوں میں روشنی آنے کے متعلق ڈاکٹر لا جواب ہو چکے تھے اور انہوں نے کہہ دیا کہ اس بچے کی آنکھوں میں روشنی نہیں آسکتی، کیوں کہ اس کی آنکھ کی پتی ٹھہرتی ہی نہیں ہے۔ جب حضور تاج الشریعہ کے پاس اس بچے کو دعا کے لیے لے جایا گیا تو آپ نے کچھ پڑھ کر دم فرمایا، اور فرمایا: ڈاکٹر جھوٹے ہیں، یہ بچہ دنیا دیکھے گا۔ الحمد للہ! حضور کی دعا سے اس کی آنکھوں میں روشنی لوٹ آئی اور اب وہ بچہ پورے طور پر دیکھ رہا ہے اور حافظ قرآن بن گیا ہے۔

ساتویں بار: ۱۴ جون ۲۰۰۸ء بروز جمعرات، حضور تاج الشریعہ علیہ الرحمہ کا ”ہاتھی پول“ پر شان دار پروگرام ہوا، جس میں آپ نے ۲۵ منٹ خطاب فرمایا اور ہزاروں افراد داخل سلسلہ بھی ہوئے۔ اس وقت آپ کے ساتھ آپ کے داماد نازش ملت، حضرت مولانا مفتی شعیب رضا نعیمی صاحب تھے۔

آٹھویں بار: ۱۰ اپریل ۲۰۱۶ء، ”ایم، جی کانج“ میں پروگرام ہوا۔ ایئرپورٹ سے شان دار استقبال کیا گیا، تقریباً سات سو گاڑیاں حضرت کے استقبال کے لیے ایئرپورٹ گئی تھیں، اس وقت حضرت مولانا عسجد رضا خاں صاحب قبلہ آپ کے ساتھ میں تھے۔

[بروایت: حضرت مولانا شاکر القادری فیضی رضوی، خطیب امام دھولی باوڑی مسجد، اودے پور]

جودھ پور آمد:

جودھ پور حضور تاج الشریعہ ۳ بار تشریف لائے۔ ۱۹۸۶ء میں حضور تاج الشریعہ پہلی بار حضور مفتی اعظم راجستھان علیہ الرحمہ کی دعوت پر جودھ پور تشریف لائے، منڈور سے لے کر جودھ پور شہر تک جلوس کی شکل میں شان دار استقبال ہوا،

گاڑیوں اور موٹر سائیکلوں کی قطاریں لگی ہوئی تھیں، شہر کے لوگ چھتوں پر کھڑے ہو کر اس جلوس کا نظارہ کر رہے تھے، پورا شہر اس مقدس جلوس کو دیکھ کر بے حد متاثر ہوا۔ ہزاروں حضرات داخل سلسلہ ہوئے، جودھ پور کی مذہبی تاریخ میں ایسا شان دار استقبال کسی کا نہیں ہوا، بزرگ، جوان، بچے سب کے سب حضور تاج الشریعہ کے احترام و استقبال میں گھروں سے نکل پڑے تھے۔

۹ اپریل ۲۰۰۹ء اودے پور سے باسنی آتے وقت آپ نے حاجی رمضان علی قادری کے گھر پر تھوڑی دیر قیام فرمایا، نماز ادا فرمائی، وہاں حضور مفتی اعظم راجستھان علیہ الرحمہ سے ملاقات بھی رہی اور بے شمار حضرات کو داخل سلسلہ بھی فرمایا۔

پالی، راجستھان میں آمد:

حضور تاج الشریعہ کی ۳ بار پالی آمد ہوئی۔

دوسری بار جون ۱۹۹۶ء، ۱۴۱۹ھ میں آمد ہوئی تھی جس میں ہزاروں کا مجمع تھا، ”جنگلی میدان“ میں پروگرام ہوا تھا۔ پالی کی تاریخ میں کسی دینی پروگرام میں اتنا بڑا مجمع کبھی بھی اکٹھا نہیں ہوا، ہزاروں حضرات داخل سلسلہ رضویہ ہوئے اس وقت آپ کے ساتھ حضرت مولانا ڈاکٹر عبدالنعیم عیزی صاحب تھے۔

[بروایت: حاجی غلام حسین صاحب پالی]

تیسری بار: ۲۰۰۲ء میں حضور تاج الشریعہ کی ”ذاکر چوک“ پالی میں آمد ہوئی، آپ کے داماد حضرت مفتی شعیب رضا نعیمی صاحب اُس وقت حضرت کے ہمراہ تھے۔ شان دار پروگرام ہوا، سیکڑوں حضرات داخل سلسلہ بھی ہوئے۔

[بروایت: صدیق بھائی رضوی، پالی]

شیرانی آباد آمد:

حضور تاج الشریعہ علیہ الرحمہ کی شیرانی آباد ۳ بار آمد ہوئی۔

۱۹۹۰ء میں حضور تاج الشریعہ پہلی بار باسنی سے شیرانی آباد تشریف لائے، چھوٹی کھاٹو سے شیرانی آباد تک جلوس کی شکل میں آپ کا شان دار استقبال کیا گیا، ایک رات قیام فرمایا، سیکڑوں حضرات کو داخل سلسلہ فرمایا، مدرسہ کا معائنہ بھی فرمایا۔ [بروایت: حضرت مولانا محمد حنیف صاحب رضوی شیرانی]

۳ رجب المرجب ۱۴۲۳ھ مطابق ۱۲، اکتوبر ۲۰۰۲ کو مکرانہ سے چل کر رات ۸ بجے شیرانی آباد پہنچے، مغرب کی نماز ادا کی گئی، قدرے آرام کرنے کے بعد حضور تاج الشریعہ تقریباً ۸ بجے رونق ایچ سیٹج ہوئے، کئی حضرات داخل سلسلہ ہوئے، ۳۰ منٹ تک بہت شان دار بیان فرمایا؛ مجین علما کا نام لے کر حوصلہ افزائی فرمائی۔ [مفتی اعظم باسنی کے خطبات اور تبلیغی سفر نامے: ۲۹۷، ۳۰۳، قلمی]

۱۲ اپریل ۲۰۰۹ کو جب آپ میٹر تہ سیٹی سے مکرانہ کے لیے روانہ ہوئے تو تھوڑی دیر کے لیے آپ نے شیرانی آباد کے مدرسہ میں قیام فرمایا؛ جہاں سیکڑوں اہل عقیدت نے آپ کا شان دار استقبال کیا اور کئی سو حضرات داخل سلسلہ بھی ہوئے۔ [۲۰۰۹ کا یہ مکمل تبلیغی و اصلاحی دورہ والد ماجد حضرت علامہ مفتی ولی محمد صاحب رضوی مدظلہ کی کوششوں سے ہوا تھا]

فتح پور آمد:

حضور تاج الشریعہ کی فتح پور ۳ بار آمد ہوئی ہے۔

۱۹۹۲ء میں حضور تاج الشریعہ فتح پور تشریف لائے اور دارالعلوم سلطان الہند کا سنگ بنیاد رکھا۔ شان دار پروگرام ہوا، قرب و جوار کے سیکڑوں حضرات آپ کے سلسلہ میں داخل ہوئے۔

[بروایت: مولانا فیضان رضا بن حضرت مولانا صوفی امتیاز صاحب]

۳ رجب المرجب ۱۴۲۳ھ مطابق ۱۱ اکتوبر ۲۰۰۲ کو حضور تاج الشریعہ اور مولانا شہاب الدین، حضرت مفتی ولی محمد صاحب رضوی وغیرہم بریلی شریف سے ٹرین کے ذریعہ جے پور آئے اور وہاں سے بذریعہ کار ۹ بجے فتح پور کے لیے روانہ ہوئے اور رات کے ۱۲ بجے فتح پور پہنچے، قیام گاہ پہنچ کر نماز ادا کی۔ محدث کبیر حضرت علامہ ضیاء المصطفیٰ صاحب قبلہ قادری مدظلہ سے ملاقات ہوئی، تقریباً ۱ بجے رونق اسٹیج ہوئے۔ پورا اسٹیج علما سے بھرا ہوا تھا، مولانا غلام محی الدین سبحانی کا خطاب ہو رہا تھا، سیکڑوں حضرات داخل سلسلہ ہوئے، حضور تاج الشریعہ نے اہل سنت پر جے رہنے اور صلح کلیت سے دور رہنے کی تاکید فرمائی، اور راقم وغیرہ کے نام لے کر بتایا: کہ ان (حضرت مفتی ولی محمد صاحب رضوی باسنی) سے رابطہ رکھا جائے، مولانا امتیاز صاحب نے کہا: حضرت کی آمد حضرت مفتی ولی محمد صاحب رضوی کی وجہ سے ہوئی ہے۔“

[مفتی اعظم باسنی کے خطبات اور تبلیغی سفر نامے: ۳/۲۹۷، قلمی]

۹، شوال المکرم ۱۴۲۷ھ کو حضور تاج الشریعہ علیہ الرحمہ فتح پور میں ایک شادی کے اندر نکاح خوانی کی مجلس میں تشریف لائے تھے۔ حضرت کے ایک مرید کے صاحبزادے کی شادی تھی، جب کہ لڑکا کسی دوسرے کا مرید تھا، لیکن ان کے والد صاحب کی خواہش تھی کہ میرے لڑے کا نکاح حضور تاج الشریعہ ہی پڑھائیں گے جس کی خاطر اس نے ایک دن شادی کا پروگرام کینسل بھی کر دیا تھا۔ اس وقت حضور تاج الشریعہ کے ساتھ آپ کے داماد نازش ملت حضرت مفتی شعیب رضا نعیمی (علیہ الرحمہ) تھے۔ اسٹیج پر حضرت صوفی امتیاز صاحب رضوی، فتح پور، حضرت مولانا محمد حنیف صاحب رضوی شیرانی، محترم الحاج محمد سعید نوری صاحب، ممبئی،

والد ماجد حضرت مفتی ولی محمد صاحب رضوی، باسنی، حضرت مولانا عبدالواحد صاحب اشرفی، قاضی فتح پور، حضرت مولانا امام مظہر علی صاحب، فتح پور، حضرت سید بختیار احمد صاحب رضوی، جے پور وغیرہم موجود تھے۔

چور و آمد:

حضور تاج الشریعہ چور و بھی تشریف لائے، چور و میں حضور تاج الشریعہ جناب نواب رضوی صاحب کی دعوت پر تشریف لایا کرتے تھے، زیادہ تفصیل تو معلوم نہ ہو سکی، صرف ۱۹۹۶ میں حضور تاج الشریعہ کا چور و تشریف لانا معلوم ہو سکا ہے، ممکن ہے کہ اس سے پہلے یا بعد بھی آنا ہوا ہوگا، ”مفتی اعظم باسنی کے خطبات اور تبلیغی سفر نامے“ جلد سوم کے مطالعہ سے حضور تاج الشریعہ کا ۲۰۰۲ میں بھی چور و آنا معلوم ہوتا ہے۔

ناگور شریف آمد:

۲۰۱۱ء میں جامعہ فیضان اشفاق جا جولائی ”غوث الوری کا فرانس“ میں تقریباً رات کے ۳ بجے حضرت کی آمد ہوئی۔ دیوانوں کے ایک جم غفیر نے حضور تاج الشریعہ کا شان دار استقبال کیا۔ صبح ۱۱ بجے تک حضرت کا قیام رہا، کئی حضرات کو داخل سلسلہ فرمایا، پھر یہاں سے جو دھپور ہوتے ہوئے بریلی شریف تشریف لے گئے، جو دھ پور تک والد ماجد حضرت مفتی ولی محمد صاحب قبلہ رضوی بھی ساتھ گئے تھے۔ راقم نے مصافحہ و دست بوسی کی سعادت حاصل کی تھی۔

بیکانیر آمد:

۱۹۸۳ء میں حضور تاج الشریعہ بیکانیر تشریف لائے۔ محلہ قصابان میں پروگرام ہوا۔ حضرت مولانا غلام احمد فریدی صاحب کو خلافت عطا فرمائی، ہزاروں

افراد داخل سلسلہ ہوئے، اس وقت حضور تاج الشریعہ کے ہمراہ حضرت مولانا ڈاکٹر عبدالنعیم عزیزی صاحب تھے۔

[بروایت: حافظ سراج الدین صاحب نوری، گھڑسانہ]

دوسری بار ۱۹۸۸ میں بیکانیر میں تشریف لائے، شیتلا گیٹ کے پاس پروگرام ہوا تھا، سیکڑوں حضرات مرید ہوئے تھے۔ اُس وقت حضرت نے ایک مسجد کا سنگ بنیاد بھی رکھا تھا۔ [بروایت: حافظ سراج الدین صاحب نوری، گھڑسانہ]

گھڑسانہ ضلع بیکانیر آمد:

حضور تاج الشریعہ ۱۹۸۳ میں پہلی بار گھڑسانہ ضلع بیکانیر تشریف لائے، حافظ سراج الدین صاحب نوری، جو حضور مفتی اعظم ہند کے مرید ہیں ان کے یہاں پورے دن قیام فرمایا، سیکڑوں حضرات داخل سلسلہ ہوئے، پھر یہاں سے کھا جو والا ہوتے ہوئے بیکانیر تشریف لائے، اور یہاں شان دار پروگرام ہوا۔ کھا جو والا میں اس وقت جو دارالعلوم نوریہ رضویہ ہے اس زمین پر حاجی لعل محمد صاحب کے کہنے سے حضرت نے دعا فرمائی، حضرت کی دعا کی برکت سے یہ ادارہ بہت جلد تعمیر ہو گیا۔ اس وقت حضرت کے ساتھ حضرت مولانا ڈاکٹر عبدالنعیم عزیزی صاحب تھے اور حضرت مفتی ولی محمد صاحب رضوی، حضرت مولانا محمد حنیف صاحب رضوی شیرانی بھی ہمراہ تھے۔

[بروایت: حافظ سراج الدین صاحب نوری، گھڑسانہ]

دوسری بار ۱۹۸۸ میں ”مدرسہ جمالیہ رضویہ“ کے پروگرام میں تشریف لائے۔ یہاں ہزاروں حضرات آپ سے بیعت ہوئے۔ اور آپ نے حافظ سراج الدین صاحب کے گھر پر قیام فرمایا۔ دوسری بار بیکانیر سے گھڑسانہ آتے ہوئے

شان دار استقبال ہوا، سیکڑوں گاڑیاں، جیپیں، موٹر سائیکلیں اس جلوس میں شامل تھیں جسے دیکھ کر شہر کے لوگ حیران رہ گئے تھے۔

[بروایت: حافظ سراج الدین صاحب نوری، گھڑسانہ]

ہر سور ضلع ناگور شریف:

والد صاحب کی کوششوں سے حضور تاج الشریعہ اس گاؤں میں بھی ۲ مرتبہ تشریف لائے، یہاں حضرت کے سیکڑوں مریدین و معتقدین ہیں۔

گووند گڑھ ضلع اجمیر شریف:

اس گاؤں میں ۲ مرتبہ حضور تاج الشریعہ تشریف لائے۔ پہلی بار ۱۹۷۷ء میں، شان دار پروگرام ہوا، بیان سے پہلے حضرت کو معلوم ہوا کہ آپس میں نا اتفاقی ہے تو حضرت نے فرمایا: پہلے تم لوگ آپس میں ایک دوسرے کو معاف کر کے صلح و صفائی کرو، پھر میں بیان کروں گا، الحمد للہ! حضرت کی اس بات کا بڑا اثر پڑا، دیکھتے ہی دیکھتے برسوں سے ناراض تمام لوگ آپس میں گلے ملنے لگے اور ایک دوسرے کو معاف کر دیا۔ اسی وقت پورا گاؤں حضرت کا مرید ہو گیا۔ اس وقت حضور تاج الشریعہ بذریعہ ٹرین بریلی شریف سے اجمیر شریف ہوتے ہوئے گووند گڑھ رکشہ پر سوار ہو کر تشریف لائے تھے۔

[بروایت: کمپاؤنڈر حاجی غلام محمد رضوی، گووند گڑھ، ضلع اجمیر شریف]

دوسری مرتبہ میڑتہ سے گووند گڑھ بذریعہ لوڈ گاڑی کے تشریف لائے تھے، یہاں آپ نے شان دار نعیتیں پڑھیں اور بد مذہبوں کے خلاف زبردست بیان فرمایا تھا، سیکڑوں حضرات آپ کے سلسلہ میں داخل بھی ہوئے تھے۔

[بروایت: کمپاؤنڈر حاجی غلام محمد رضوی، گووند گڑھ، ضلع اجمیر شریف]

بھیلواڑہ:

حضور تاج الشریعہ بھیلواڑہ 1980 کے بعد سے 2000 تک تین بار تشریف لائے، اس سے پہلے بھی دوبار آپ کی تشریف آوری ہوئی ہے، ایک مرتبہ تو حضور مفتی اعظم ہند علیہ الرحمہ کے ساتھ تشریف لائے تھے۔ یہاں حاجی احمد بھائی چیئر مین صاحب بھوپال گنج محلہ اور حاجی امین جیبی کے گھر پر قیام ہوتا تھا۔

1988 میں اودے پور جاتے ہوئے یہاں بھیلواڑہ کی جامع مسجد میں جمعہ پڑھایا اور مختصر بیان بھی فرمایا، کئی حضرات داخل سلسلہ بھی ہوئے، اس کے بعد چتوڑ گڑھ ہوتے ہوئے اودے پور تشریف لے گئے تھے۔

(بروایت حضرت مولانا حفیظ الرحمن صاحب رضوی بھیلواڑہ)

بانسواڑہ:

بانسواڑہ میں حضور تاج الشریعہ 1978 میں تشریف لائے، شان دار استقبال ہوا، قادری مسجد میں پروگرام رکھا گیا، آپ نے حاجی آزاد صاحب کے گھر پر قیام فرمایا، اس وقت آزاد صاحب اور دیگر چند حضرات داخل سلسلہ بھی ہوئے تھے۔

اس کے بعد جب بھی اودے پور یا چتوڑ حضور تاج الشریعہ تشریف لاتے تو یہاں کے حضرات وہاں جا کر حضرات سے سلسلہ رضویہ میں بیعت ہوتے تھے۔

چتوڑ گڑھ:

چتوڑ گڑھ میں حضور تاج الشریعہ دوبار تشریف لائے، پہلی بار جب آپ جامع ازہر مصر سے فارغ ہو کر آئے، تو حضور حجۃ الاسلام کے مرید جناب حاجی محمد شفیع صاحب حامدی کی درخواست و دعوت پر حضور مفتی اعظم ہند علیہ الرحمہ نے

آپ کو چتوڑ گڑھ میں دعوت و تبلیغ کے لیے بھیجا، آپ نے حامدی صاحب کے مکان پر قیام فرمایا حالانکہ اس وقت مکان بھی کچی اینٹوں اور کیلو کا بنا ہوا تھا، اور اوپر مسجد میں آپ نے شان دار بیان بھی فرمایا۔

اور دوسری مرتبہ ”مدرسہ اسلامیہ حامدیہ“ جو حضور حجۃ الاسلام نے قائم فرمایا تھا اس کے سالانہ اجلاس میں تشریف لائے اور آپ نے وہاں کے طلبہ کا امتحان بھی لیا، جلسہ میں شان دار بیان فرمایا، کثیر تعداد میں عوام داخل سلسلہ بھی ہوئے، جناب ماسٹر عبدالعزیز صاحب اور حاجی محمد شفیع حامدی صاحب شب و روز آپ کی خدمت میں حاضر رہے۔ (بروایت حضرت مولانا صدیق نوری صاحب، چتوڑ گڑھ)

